

ព្រះរាជាណាចក្រកម្ពុជា
ជាតិ សាសនា ព្រះមហាក្សត្រ



ក្រសួងអប់រំ យុវជន និងកីឡា

កម្រងទតិញ្ញាសា

ប្រលងសញ្ញាបត្រមធ្យមសិក្សាទុតិយភូមិ

ថ្នាក់វិទ្យាសាស្ត្រសង្គម

ឆ្នាំ ២០១៤

ប្រឡងសញ្ញាបត្រមធ្យមសិក្សាទុតយភូមិ

សម័យប្រឡង: ០៤ សីហា ២០១៤

វិញ្ញាសា: អក្សរសាស្ត្រខ្មែរ

(ថ្នាក់វិទ្យាសាស្ត្រសង្គម)

រយៈពេល: ១៥០ នាទី ពិន្ទុ ១២៥

ប្រធាន

ពាក្យចាស់លោកថា ៖ “ តែខំច្រើនកើនចំណេះ តែ
ចេះការច្រើនជាបច្ច័យ តែខំរៀនសូត្ររាល់ខែថ្ងៃ ដូចថ្ងៃ
ត្បូងពេជ្រលេចពន្លឺ ”។ ចូរបកស្រាយ ដោយរកអំណះ
អំណាង ក្នុងអក្សរសិស្សខ្មែរ។

គម្រោងអត្ថាធិប្បាយ

I. សេចក្តីផ្តើម

- លំនាំបញ្ហា : និយាយឱ្យទាក់ទងនឹងប្រធានបទ
- ចំណូលបញ្ហា : បញ្ចូលប្រធានបទ
- ចំណោទបញ្ហា : តើពំនោលខាងលើមាន

អត្ថន័យ...?

II. តួសេចក្តី

១. ឃ្លាភ្ជាប់សេចក្តី

២. ពន្យល់ពាក្យ

- កើនចំណេះ គឺរីកចម្រើននូវចំណេះ ជំនាញ ការ
ចេះដឹងគ្រប់សព្វសារពើ.....។
- បច្ច័យ គឺជាហេតុ ជាដើមចម.....។
- ថ្ងៃ គឺជាការកែលម្អ ឬធ្វើអ្វីមួយដែលគ្មានសោភ័ណ
គ្មានតម្លៃ គ្មានប្រយោជន៍ ទៅជាមានតម្លៃ មាន
ប្រយោជន៍ មានសោភ័ណជាងមុន ។

៣. ពន្យល់ន័យប្រធាន

ប្រធានមានន័យថា តែខំច្រើននាំឱ្យមានការរីកចម្រើន
នូវការចេះដឹង ចំណេះជំនាញសព្វសារពើ តែចេះការងារ
ច្រើនជាហេតុ ជាដើមចម តែខំរៀនសូត្ររាល់ថ្ងៃប្រៀបដូច
ការកែលម្អនៃត្បូងពេជ្រឱ្យលេចចេញជាពន្លឺ។

៤. បកស្រាយ

ក. បំភ្លឺគំនិតទូទៅ

ដោយឆ្លងកាត់បទពិសោធក្នុងជីវភាពរស់នៅ ក្នុងការ
ងារ ក្នុងធម្មជាតិ ទើបចាស់បុរាណបានខិតខំចងក្រងជា
ក្បួនច្បាប់ផ្សេងៗដើម្បីជាគតិអប់រំទូន្មានប្រៀនប្រដៅ
ដល់អនុជនជំនាន់ក្រោយឱ្យមានការយល់ដឹងពីវិធីនៃ
ការបង្កើនចំណេះដឹងទូទៅ ពីហេតុផលផ្សេងៗនិងពី
តម្លៃនៃការសិក្សារៀនសូត្រ។

ខ. បំភ្លឺគំនិតប្រធាន

ដូចបានបង្ហាញខាងលើរួចមកហើយ

ខ.១ តែខំច្រើនកើនចំណេះ មានន័យថា កាលណា
បុគ្គលគ្រប់រូបខិតខំប្រឹងប្រែងពុះពារជម្នះនូវឧបសគ្គ
នានា តែងតែទទួលបាននូវចំណេះនិងបទពិសោធន៍
ច្រើន.....។

ឧទាហរណ៍រឿងកុលាបប៉ៃលិន : ចៅចិត្រខិតខំ
បំពេញការងារជាកម្មករត្បូង នាំឱ្យគាត់ចេះស្ទាត់ជំនាញ
លើកិច្ចការដឹកត្បូង រហូតក្លាយជាអ្នកគ្រប់គ្រងអណ្តូងរ៉ៃ
ត្បូង.....។

ឧទាហរណ៍រឿងព្រះអាទិត្យថ្មីរះលើផែនដីចាស់ :
ការព្យាយាមរបស់តួអង្គសមក្នុងមុខរបរកសិកម្ម នាំឱ្យ
សមក្លាយជាកសិករគំរូ។

ឧទាហរណ៍រឿងមាយើង : ដោយសេចក្តីព្យាយាម
អនុវត្តតាមការណែនាំរបស់ប្រពន្ធ ទើបនាំឱ្យចៅមាណព
បានក្លាយជាមន្ត្រីជំនិតរបស់ព្រះរាជា។

ឧទាហរណ៍រឿងកុមារកំព្រា : ការព្យាយាមរបស់
កុមារម្នាក់ក្នុងការធ្វើដុចដាក់ត្រី នាំឱ្យជំនាញក្នុងការធ្វើ
ដុចរបស់កុមារមានការវិវឌ្ឍពីដុចដាក់ត្រីទៅជាដុចដាក់
ម្រឹគរហូតដល់ដាក់យក្សជាប់។

ខ. ២ តែចេះការច្រើនជាបច្ច័យ មានន័យថាការបុគ្គល
យល់ដឹងពីរបៀបធ្វើការងារច្រើននាំឱ្យបុគ្គលក្លាយជា
អ្នកដែលមានហេតុផលល្អ មានការយល់ដឹងពីរតម្លៃការ

ងារ មិនប្រមាទការងារចេះទាញប្រយោជន៍ពីការងារ...។
ឧទាហរណ៍រឿងកុលាបបែលីន : ដោយសារពីការយល់
ដឹងច្រើន(ជីកត្បូង បើកឡាន ការងារប្រចាំថ្ងៃ)ទើបធ្វើឱ្យ
មានការចាប់អារម្មណ៍ពីហ្វូងរតនសម្បត្តិ និងនាងយុន
នារី។

ឧទាហរណ៍រឿងព្រះអាទិត្យថ្មី៖លើដែនដីចាស់ :

សមមានការយល់ដឹងពីជីវិតកម្មករនិងកសិករទើបគាត់
ហ៊ានបដិសេធឈុយ ៥០០ រ របស់លោករដ្ឋមន្ត្រីក្មេង
នឹងត្រូវបានប្រជារាស្ត្របោះឆ្នោតជ្រើសតាំងជាគណៈ
កម្មការឃុំក្នុងសម័យសង្គមរាស្ត្រនិយម ។

ឧទាហរណ៍រឿងគេដោយ៉ត : ដោយសារមានការ
យល់ដឹងច្រើនពីកូនតម្រាពិជ័យសង្គ្រាម ទើបគេដោ
យ៉ត អាចដឹកនាំទ័ពបង្ក្រាបឈ្លើយសឹកសៀមបានជោគ
ជ័យពិសេសអាចធ្វើឱ្យគាត់រកឃើញសត្រូវក្រោយខ្នង
ទៀតផង។

ខ. ៣ តែខំរៀនសូត្ររាល់ថ្ងៃខែដូចថ្ងៃត្បូងពេជ្រលេច
ពន្លឺ មានន័យថាកាលណាបុគ្គលគ្រប់រូបខិតខំរៀនសូត្រ
ជាប្រចាំ បុគ្គលនោះនឹងមានចំណេះដឹងជ្រៅជ្រះ មាន
កេរ្តិ៍ឈ្មោះល្បីសុសសាយដូចជាត្បូងពេជ្រដែលពីមុន
គ្រាន់តែជាដុំគ្រួស ជាអីធម្មតា លុះក្រោយពេលធ្វើកំណែ
ច្នៃរួចមក វាក៏ក្លាយជាត្បូងដែលមានពន្លឺសោភ័ណ មាន
តម្លៃគួរជាទីពេញនិយមពីអ្នកដទៃ។

ឧទាហរណ៍រឿងរាមកេរ្តិ៍ : ព្រះរាមមានកេរ្តិ៍ឈ្មោះល្បី
ល្បាញដោយសារព្រះអង្គមានថ្វីដៃក្នុងការលើកធ្នូ និង
បង្ក្រាបសត្រូវ ។ ព្រះអង្គទទួលបានចំណេះដឹងនេះ
ដោយសារទ្រង់បានសិក្សាចេះចប់គម្ពីរវេទជាមួយឥសី
ពិស្វាមិត្រ។

ឧទាហរណ៍រឿងព្រះអាទិត្យថ្មី៖លើដែនដីចាស់ :

ព្រះបាទនរោត្តម សីហនុ បិតាឯករាជ្យជាតិ ព្រះអង្គមាន
ការសិក្សាខ្ពស់ទាំងខាងវិទ្យាសាស្ត្រសង្គម បច្ចេកទេស

ការគ្រប់គ្រង បានធ្វើឱ្យព្រះកិត្តិនាមព្រះអង្គល្បីល្បាញ
ពេញពិភពលោក។

៥. សរុបសេចក្តី

ដោយមានហេតុផលដូចបានបកស្រាយខាងលើ
ឃើញថា បើបុគ្គលខំច្រើននាំឱ្យរីកចម្រើនផ្នែកចំណេះ
តែចេះការងារច្រើនជាលំនាំឱ្យស្គាល់ហេតុផល តែបើ
ខិតខំរៀនសូត្រជាប្រចាំនាំឱ្យមានភាពល្បីល្បាញ។

III. សេចក្តីបញ្ចប់

វាយតម្លៃប្រធាន : ពំនោលពិតជាមានន័យល្អក្នុងការ
អប់រំមនុស្សទូទៅឱ្យស្គាល់តម្លៃនៃការខិតខំព្យាយាម
រៀនសូត្រ និងបំពេញការងារផ្សេងៗដើម្បីប្រយោជន៍និង
កេរ្តិ៍ឈ្មោះ.....។

ទស្សនៈផ្ទាល់ខ្លួន : ដូច្នេះបុគ្គលទាំងឡាយគួរតែខិត
ខំព្យាយាមរៀនសូត្រនូវចំណេះដឹងនិងចំណេះធ្វើដែល
ល្អប្រសើរ....។

IV. រចនាបថ

អក្សរល្អ ឃ្លាប្រយោគល្អ ប្រើប្រាស់ប្លង់ត្រឹមត្រូវ
ខ្លឹមសារល្អ និងអក្ខរាវិរុទ្ធត្រឹមត្រូវ។

ប្រឡងសញ្ញាបត្រមធ្យមសិក្សាទុតយភូមិ

សម័យប្រឡង: ០៤ សីហា ២០១៤

វិញ្ញាសា: គណិតវិទ្យា(ថ្នាក់វិទ្យាសាស្ត្រសង្គម)

រយៈពេល: ៩០ នាទី ពិន្ទុ ៧៥

ប្រធាន

I. គណនាលីមីតខាងក្រោម

១. $\lim_{x \rightarrow +\infty} \frac{(2x^2 - 3)(1 - x)}{(5 + 2x)(2 - x^2)}$

២. $\lim_{x \rightarrow 1} \frac{2 - \sqrt{x+3}}{(x^2 - 1)}$

៣. $\lim_{x \rightarrow +\infty} \ln \frac{(x+1)}{(x-1)}$

II. នៅក្នុងចុងមួយគេមានប៊ូលក្រហម 4 ប៊ូលស 3 និង ប៊ូលខៀវ 1 ។ គេចាប់យកប៊ូល 3 ក្នុងពេលតែមួយចេញពី ចុងដោយចៃដន្យ។

១. រកប្រូបាបដែល “គេចាប់បានប៊ូលក្រហមពីរ និង មួយទៀតមិនក្រហម”

២. រកប្រូបាបដែល “គេចាប់បានប៊ូលក្រហមទាំងបី”

៣. រកប្រូបាបដែល “គេចាប់បានយ៉ាងតិចប៊ូល ក្រហមពីរ”។

III. គេមានអនុគមន៍ f កំណត់លើ \mathbb{R} ដោយ

$f(x) = \frac{1}{1 + e^x} + \frac{2}{9}x$ និង C តាងក្រាបរបស់ f

១. អនុគមន៍ g កំណត់លើ \mathbb{R} ដោយ

$g(x) = 2e^{2x} - 5e^x + 2$

ក. ផ្ទៀងផ្ទាត់ថា $g(x) = (2e^x - 1)(e^x - 2)$

ខ. ទាញយកតាមតម្លៃនៃ x សញ្ញានៃ $g(x)$ ។

២. ក. រក $\lim_{x \rightarrow +\infty} f(x)$ និង $\lim_{x \rightarrow -\infty} f(x)$

ខ. អនុគមន៍ f មានដេរីវេ f' ។ បង្ហាញថាចំពោះ គ្រប់ចំនួនពិត x គេបាន $f'(x)$ និង $g(x)$ មានសញ្ញាដូចគ្នា ។

គ. សិក្សាអថេរភាពនៃអនុគមន៍ f លើ \mathbb{R} ។

IV. ១. គណនាអាំងតេក្រាល $I = \int_1^5 (x^2 + 2x - 3) dx$

២. បង្ហាញថាគ្រប់ចំនួនពិត x ដែល $x \neq 1$ គេបាន

$\frac{2x^2 - 3x + 2}{x - 1} = 2x - 1 + \frac{1}{x - 1}$ វិញ

រួចទាញយក $J = \int_2^3 \frac{2x^2 - 3x + 2}{x - 1} dx$ ។

កំណត់គណិតវិទ្យា

I. គណនាលីមីតខាងក្រោម

១. $\lim_{x \rightarrow +\infty} \frac{(2x^2 - 3)(1 - x)}{(5 + 2x)(2 - x^2)}$

$$= \lim_{x \rightarrow +\infty} \frac{x^2 \left(2 - \frac{3}{x}\right) \cdot x \left(\frac{1}{x} - 1\right)}{x \left(\frac{5}{x} + 2\right) \cdot x^2 \left(\frac{2}{x^2} - 1\right)}$$

$$= \lim_{x \rightarrow +\infty} \frac{\left(2 - \frac{3}{x}\right) \left(\frac{1}{x} - 1\right)}{\left(\frac{5}{x} + 2\right) \left(\frac{2}{x^2} - 1\right)} = \frac{(2 - 0) \cdot (0 - 1)}{(0 + 2) \cdot (0 - 1)}$$

$$= \frac{-2}{-2} = 1$$

ដូច្នេះ: $\lim_{x \rightarrow +\infty} \frac{(2^2 - 3)(1 - x)}{(5 + 2x)(2 - x^2)} = 1$ ។

២. $\lim_{x \rightarrow 1} \frac{2 - \sqrt{x+3}}{(x^2 - 1)}$

$$= \lim_{x \rightarrow 1} \frac{(2 - \sqrt{x+3})(2 + \sqrt{x+3})}{(x-1)(x+1)(2 + \sqrt{x+3})}$$

$$= \lim_{x \rightarrow 1} \frac{4 - (x+3)}{(x-1)(x+1)(2 + \sqrt{x+3})}$$

$$= \lim_{x \rightarrow 1} \frac{-(x-1)}{(x-1)(x+1)(2 + \sqrt{x+3})}$$

$$= \lim_{x \rightarrow 1} \frac{-1}{(x+1)(2 + \sqrt{x+3})} = \frac{-1}{8}$$

ដូច្នេះ: $\lim_{x \rightarrow 1} \frac{2 - \sqrt{x+3}}{(x^2 - 1)} = \frac{-1}{8}$ ។

$$\begin{aligned} \text{៣. } \lim_{x \rightarrow +\infty} \ln \frac{(x+1)}{(x-1)} &= \ln \left(\lim_{x \rightarrow +\infty} \frac{x+1}{x-1} \right) \\ &= \ln \left(\lim_{x \rightarrow +\infty} \frac{x \left(1 + \frac{1}{x}\right)}{x \left(1 - \frac{1}{x}\right)} \right) \\ &= \ln \frac{(1+0)}{(1-0)} = \ln 1 = 0 \end{aligned}$$

ដូច្នោះ $\lim_{x \rightarrow +\infty} \ln \frac{(x+1)}{(x-1)} = 0$ ។

II. ក្នុងចុងមានប៊ូល ក្រហម 4 ប៊ូលស 3 និងប៊ូលខៀវ 1 សរុប 8 គេចាប់យកប៊ូលបីដោយចៃដន្យនោះចំនួនករណីអាចគឺ

$$\begin{aligned} n(S) &= C(8, 3) = \frac{8!}{(8-3)! \times 3!} \\ &= \frac{8 \times 7 \times 6}{3 \times 2 \times 1} = 8 \times 7 = 56 \end{aligned}$$

$n(S) = C(8, 3) = 56$ ។

១. រកប្រូបាបដែល “គេចាប់បានប៊ូលក្រហមពីរ និងមួយទៀតមិនក្រហម” តាង A ជាព្រឹត្តិការណ៍ដែល “គេចាប់បានប៊ូលក្រហមពីរ និងមួយទៀតមិនក្រហម” នោះចំនួនករណីស្រប

$$\begin{aligned} n(A) &= C(4, 2) \times C(4, 1) = \frac{4!}{(4-2)! \times 2!} \times 4 \\ &= \frac{4 \times 3}{2 \times 1} \times 4 = 3 \times 8 = 24 \end{aligned}$$

យើងបាន $P(A) = \frac{n(A)}{n(S)} = \frac{3 \times 8}{8 \times 7} = \frac{3}{7}$

ដូច្នោះ $P(A) = \frac{3}{7}$ ។

២. រកប្រូបាបដែល “គេចាប់បានប៊ូលក្រហមទាំងបី” តាង B ជាព្រឹត្តិការណ៍ដែល “គេចាប់បានប៊ូលក្រហមទាំងបី” នោះចំនួនករណីស្រប

$n(B) = C(4, 3) = \frac{4!}{(4-3)! \times 3!} = 4$

យើងបាន $P(B) = \frac{n(B)}{n(S)} = \frac{4}{8 \times 7} = \frac{1}{14}$

ដូច្នោះ $P(B) = \frac{1}{14}$ ។

៣. រកប្រូបាបដែល “គេចាប់បានយ៉ាងតិចប៊ូលក្រហមពីរ”

តាង C ជាព្រឹត្តិការណ៍ដែល “គេចាប់បានយ៉ាងតិចប៊ូលក្រហមពីរ” ប៊ូលក្រហមយ៉ាងតិចពីរគឺ ប៊ូលក្រហមពីរ ឬប៊ូលក្រហមទាំងបីនោះចំនួនករណីស្រប

$n(C) = n(A) + n(B) = 24 + 4 = 28$

យើងបាន $P(C) = \frac{n(C)}{n(S)} = \frac{28}{56} = \frac{1}{2}$

ដូច្នោះ $P(C) = \frac{1}{2}$ ។

III. $f(x) = \frac{1}{1+e^x} + \frac{2}{9}x$

១. ក. ផ្ទៀងផ្ទាត់ $g(x) = (2e^x - 1)(e^x - 2)$

យើងមាន $g(x) = 2e^{2x} - 5e^x + 2$

$= 2e^{2x} - e^x - 4e^x + 2$

$= e^x(2e^x - 1) - 2(2e^x - 1)$

$g(x) = (2e^x - 1)(e^x - 2)$

ដូច្នោះ $g(x) = (2e^x - 1)(e^x - 2)$ ។

ខ. ទាញរកសញ្ញានៃ $g(x)$

យើងមាន $g(x) = (2e^x - 1)(e^x - 2)$

តាង $t = e^x \Leftrightarrow x = \ln t (t > 0)$

$g(x) = (2e^x - 1)(e^x - 2)$ មានសញ្ញាដូចសញ្ញានៃ

$(2t - 1)(t - 2)$

$(2t - 1)(t - 2) = 0 \Leftrightarrow t = \frac{1}{2}, t = 2$

t	0	1/2	2	+∞	
g(x)	+	0	-	0	+

តាមតារាងសញ្ញាខាងលើ

• $g(x) < 0$ កាលណា $\frac{1}{2} < t < 2$

$\Leftrightarrow \frac{1}{2} < e^x < 2 \Rightarrow -\ln 2 < x < \ln 2$

ដូច្នោះ $g(x) < 0$ កាលណា $x \in (-\ln 2, \ln 2)$ ។

• $g(x) > 0$ កាលណា

$$t < \frac{1}{2} \vee t > 2 \Leftrightarrow e^x < \frac{1}{2} \vee e^x > 2$$

$$\Rightarrow (x < -\ln 2) \vee (x > \ln 2) \text{ ដូច្នេះ } g(x) > 0$$

កាលណា $x \in (-\infty, -\ln 2) \cup (\ln 2, +\infty)$ ហើយ

$$g(x) = 0 \text{ កាលណា } x = -\ln 2, x = \ln 2 \text{ ។}$$

២. ក. រក $\lim_{x \rightarrow +\infty} f(x)$ និង $\lim_{x \rightarrow -\infty} f(x)$

$$\bullet \lim_{x \rightarrow +\infty} f(x) = \lim_{x \rightarrow +\infty} \left(\frac{1}{1+e^x} + \frac{2x}{9} \right) = +\infty \text{ ។}$$

$$(\text{ព្រោះ } \lim_{x \rightarrow +\infty} \frac{1}{1+e^x} = 0 ; \lim_{x \rightarrow +\infty} \left(\frac{2x}{9} \right) = +\infty)$$

$$\bullet \lim_{x \rightarrow -\infty} f(x) = -\infty$$

$$(\text{ព្រោះ } \lim_{x \rightarrow -\infty} e^x = 0 ; \lim_{x \rightarrow -\infty} \frac{2}{9}x = -\infty) \text{ ។}$$

ខ. បង្ហាញថា ចំពោះគ្រប់ចំនួនពិត x គេបាន $f'(x)$

និង $g(x)$ មានសញ្ញាដូចគ្នា

$$\text{យើងមាន } f(x) = \frac{1}{1+e^x} + \frac{2}{9}x$$

$$\text{នោះ } f'(x) = -\frac{(1+e^x)'}{(1+e^x)^2} + \left(\frac{2}{9}x\right)'$$

$$= -\frac{e^x}{(1+e^x)^2} + \frac{2}{9} = \frac{-9e^x + 2(1+2e^x + e^{2x})}{(1+e^x)^2}$$

$$= \frac{-9e^x + 2 + 4e^x + 2e^{2x}}{(1+e^x)^2}$$

$$= \frac{2e^{2x} - 5e^x + 2}{(1+e^x)^2} = \frac{g(x)}{(1+e^x)^2}$$

ដោយ $(1+e^x)^2 > 0$ ចំពោះគ្រប់ចំនួនពិត x

នោះ $f'(x)$ មានសញ្ញាដូច $g(x)$ ។

ដូច្នេះ ចំពោះគ្រប់ចំនួនពិត x គេបាន $f'(x)$ និង $g(x)$

មានសញ្ញាដូចគ្នា។

គ. សិក្សាអថេរភាពនៃអនុគមន៍ f លើ \mathbb{R} តាម

សម្រាយខាងលើ យើងមាន

$$g(x) < 0 \text{ កាលណា } x \in (-\ln 2, \ln 2)$$

$$g(x) = 0 \text{ កាលណា } x = -\ln 2, x = \ln 2$$

$$g(x) > 0 \text{ កាលណា } x \in (-\infty, -\ln 2) \cup (\ln 2, +\infty)$$

យើងទាញបាន

$$f'(x) < 0 \text{ កាលណា } x \in (-\ln 2, \ln 2)$$

$$f'(x) = 0 \text{ កាលណា } x \in (-\infty, -\ln 2) \cup (\ln 2, +\infty)$$

យើងបាន

$$f \text{ មានអប្បបរមា } f(\ln 2) = \frac{1}{3} + \frac{2}{9}\ln 2$$

$$f \text{ មានអតិបរមា } f(-\ln 2) = \frac{1}{3} - \frac{2}{9}\ln 2$$

យើងបានតារាងអថេរភាព

x	$-\infty$	$-\ln 2$		$\ln 2$	$+\infty$
$f'(x)$	+	0	-	0	+
$f(x)$	$-\infty$	$f(-\ln 2)$		$f(\ln 2)$	$+\infty$

IV. 9. គណនាអាំងតេក្រាល

$$I = \int_1^5 (x^2 + 2x - 3) dx$$

$$= \left[\frac{x^3}{3} + x^2 - 3x \right]_1^5$$

$$= \left[\frac{5^3}{3} + 5^2 - 3 \times 5 \right] - \left[\frac{1^3}{3} + 1^2 - 3 \right]$$

$$= \frac{155}{3} + \frac{5}{3} = \frac{160}{3}$$

$$I = \frac{160}{3} \text{ ។}$$

២. បង្ហាញថាគ្រប់ចំនួនពិត x ដែល $x \neq 1$

$$\text{គេបាន } \frac{2x^2 - 3x + 2}{x - 1} = 2x - 1 + \frac{1}{x - 1}$$

$$\text{យើងមាន } \frac{2x^2 - 3x + 2}{x - 1} = \frac{(2x^2 - 2x) - (x - 1) + 1}{x - 1}$$

$$= \frac{2x(x - 1)}{x - 1} - \frac{(x - 1)}{x - 1} + \frac{1}{x - 1}$$

$$= 2x - 1 + \frac{1}{x - 1} \text{ ពិតចំពោះគ្រប់ } x - 1 \neq 0 \Leftrightarrow x \neq 1$$

$$\text{ដូច្នេះ } \frac{2x^2 - 3x + 2}{x - 1} = 2x - 1 + \frac{1}{x - 1}, (x \neq 1) \text{ ។}$$

• ទាញយក $J = \int_2^3 \frac{2x^2 - 3x + 2}{x-1} dx$

ដោយ $\frac{2x^2 - 3x + 2}{x-1} = 2x - 1 + \frac{1}{x-1}$

ចំពោះគ្រប់ $x \neq 1$ យើងបាន

$$J = \int_2^3 2x - 1 + \frac{(x-1)'}{x-1} dx$$

$$J = \left[x^2 - x + \ln|x-1| \right]_2^3$$

$$J = (3^2 - 3 + \ln 2) - (2^2 - 2 + \ln 1) = 4 + \ln 2$$

ដូច្នេះ $J = 4 + \ln 2$ ។

ប្រឡងសញ្ញាបត្រមធ្យមសិក្សាទុតយភូមិ
សម័យប្រឡង: ០៤ សីហា ២០១៤
វិញ្ញាសា: ប្រឡង(ថ្នាក់វិទ្យាសាស្ត្រសង្គម)
រយៈពេល: ៦០ នាទី ពិន្ទុ ៥០

ប្រធាន

- I. តើអ្វីខ្លះ ជាប្រភពនៃដែនម៉ាញេទិច? តើអាំងឌុចស្យុងម៉ាញេទិចត្រូវបានគិតជាអ្វី ?
- II. ដូចម្តេចដែលហៅថាចរន្តឆ្លាស់ ? តើវាមានភាពខុសគ្នាពីចរន្តជាប់យ៉ាងដូចម្តេចខ្លះ ? តើចរន្តឆ្លាស់ផ្តល់ផលអ្វីខ្លះ ? ចូរបញ្ជាក់ពីផលនីមួយៗ។
- III. តើរ៉ិចទ័រដែនម៉ាញេទិចត្រង់ផ្ចិតនៃសូលេណូអ៊ីតមួយប្រែប្រួលយ៉ាងដូចម្តេច កាលណាអាំងតង់ស៊ីតេចរន្តកើនឡើងពីរដង ? កាលណាគេប្តូរទិសដៅចរន្ត ?
- IV. សូលេណូអ៊ីតមួយមាន $N = 100$ ស្បៀ ។ ផ្ទៃនៃស្បៀនីមួយៗស្មើ 1 dm^2 ។ គណនាក្នុងអាំងឌុចស្យុងឆ្លងកាត់សូលេណូអ៊ីត កាលណាវាស្ថិតក្នុងដែនម៉ាញេទិចឯកសណ្ឋានដែលមានអាំងឌុចស្យុងម៉ាញេទិច $B = 10^{-3} \text{ T}$ ហើយខ្សែកែងនៃប្លង់ស្បៀបង្កើតជាមួយ \vec{B} បានមុំ 60° ។
- V. ចរន្តអគ្គិសនី $I = 0.5 \text{ A}$ រត់ក្នុងខ្សែចម្លងប្រវែងអនន្ត (∞) ដាក់ក្នុងខ្យល់ ។
 ១. គណនាអាំងឌុចស្យុងម៉ាញេទិច \vec{B} ត្រង់ចំណុច M ចម្ងាយ 2 cm ពីខ្សែ។
 ២. ត្រង់ចំណុច N អាំងឌុចស្យុងម៉ាញេទិច $B = 10^{-8} \text{ T}$ ។ គណនាចម្ងាយពី N ដល់ខ្សែចម្លង។
 ៣. គណនាអាំងឌុចស្យុងម៉ាញេទិច \vec{B} ត្រង់ចំណុច M កាលណាខ្សែចម្លងស្ថិតក្នុងមជ្ឈដ្ឋានមានជម្រាបម៉ាញេទិចធៀបស្មើនឹង 1000 ។

VI. គេតប្រើនិមួយដែល $R = 1 \Omega$ និង $L = 1 \text{ H}$ ជាសេរីជាមួយកុងដង់សាទ័រ C មួយក្នុង សៀគ្វីចរន្តឆ្លាស់ ដែលមានប្រេកង់ 50 Hz និងតង់ស្យុងប្រសិទ្ធ $V = 115 \text{ V}$ ។ គណនាកាប៉ាស៊ីតេនៃកុងដង់សាទ័រ និងអាំងតង់ស៊ីតេប្រសិទ្ធនៃចរន្ត ដើម្បីឱ្យមានវេស្វណាត់ក្នុងសៀគ្វី ។ គេឱ្យ $\pi^2 = 10$ ។

កំណែប្រឡង

- I. ប្រភពនៃដែនម៉ាញេទិចមាន
 - មេដែក
 - ចរន្តអគ្គិសនី
 - ផែនដី
 អាំងឌុចស្យុងម៉ាញេទិចគិតជាតេស្តា (T) ។
- II. ចរន្តឆ្លាស់ជាចរន្តខូបដែលប្តូរទិសដៅពីរដងក្នុងមួយខូប ឬប្តូរទិសដៅច្រើនដងក្នុងមួយវិនាទី ។

ចរន្តឆ្លាស់ខុសពីចរន្តជាប់ដូចខាងក្រោម៖

 - ចរន្តឆ្លាស់ប្តូរទិសដៅ ចរន្តជាប់មិនប្តូរទិសដៅ
 - ឬចរន្តឆ្លាស់មានប្រេកង់ ចរន្តជាប់គ្មានប្រេកង់
 - ឬ ចរន្តឆ្លាស់មានខូប ចរន្តជាប់គ្មានខូប
 ចរន្តឆ្លាស់ផ្តល់ផលបីគឺ ផលកម្តៅ ផលគីមី និងផលមេកានិច (ផលម៉ាញេទិច) ។
- III. រ៉ិចទ័រដែនម៉ាញេទិចត្រង់ផ្ចិតសូលេណូអ៊ីតប្រែប្រួលដូចខាងក្រោម ៖
 - បើចរន្តកើនឡើងពីរដង អាំងតង់ស៊ីតេដែនកើនឡើងពីរដង
 - បើប្តូរទិសដៅចរន្ត រ៉ិចទ័រដែនប្តូរទិសដៅដែរ ។
- IV. គណនាក្នុងម៉ាញេទិច

តាមរូបមន្ត $\phi = NBA \cos \theta$

ដោយ $N = 100$ ស្បៀ ; $A = 1 \text{ dm}^2 = 10^{-2} \text{ m}^2$

$B = 10^{-3} \text{ T}$; $\theta = 60^\circ$

គេបាន

$$\phi = 100 \times 10^{-3} \times 10^{-2} \times \cos 60^\circ$$

$$\phi = 100 \times 10^{-5} \times \frac{1}{2} = 50 \times 10^{-5}$$

$$\phi = 50 \times 10^{-5} \text{ Wb } \cdot$$

V. ១. គណនាអាំងឌុចស្យុងម៉ាញេទិច \vec{B} ត្រង់ M

$$\text{តាមរូបមន្ត } B_M = \mu_0 \frac{I}{2\pi d}$$

$$\text{ដោយ } \mu_0 = 4\pi \times 10^{-7} \text{ T} \cdot \text{m/A} ; I = 0.5 \text{ A}$$

$$d = 2 \text{ cm} = 2 \times 10^{-2} \text{ m}$$

គេបាន

$$B_M = 4\pi \times 10^{-7} \times \frac{0.5}{2\pi \times 2 \times 10^{-2}}$$

$$B_M = 5 \times 10^{-6} \text{ T } \cdot$$

២. គណនាចម្ងាយពី N ទៅខ្សែចម្លង

$$\text{តាមរូបមន្ត } B_N = \mu_0 \frac{I}{2\pi d} \Rightarrow d = \frac{\mu_0 I}{2\pi B_N}$$

$$\text{ដោយ } \mu_0 = 4\pi \times 10^{-7} \text{ T} \cdot \text{m/A} ; I = 0.5 \text{ A}$$

$$B_N = 10^{-8} \text{ T}$$

គេបាន

$$d = 4\pi \times 10^{-7} \times \frac{0.5}{2\pi \times 10^{-8}} = 10 \text{ m}$$

$$d = 10 \text{ m } \cdot$$

៣. គណនាអាំងឌុចស្យុងម៉ាញេទិចត្រង់ M ថ្មី

$$\text{តាមរូបមន្ត } B'_M = \mu_0 \mu_r \frac{I}{2\pi d} = \mu_r \times B_M$$

$$(\text{ប្រែ: } B_M = \mu_0 \frac{I}{2\pi d})$$

$$\text{ដោយ } B_M = 5 \times 10^{-6} \text{ T} ; \mu_r = 1000$$

គេបាន

$$B'_M = 1000 \times 5 \times 10^{-6} = 5 \times 10^{-3} \text{ T}$$

$$B'_M = 5 \times 10^{-3} \text{ T } \cdot$$

VI. គណនាកាប៉ាស៊ីតេនៃកុងដង់សាទ័រ C

ពេលសៀគ្វីមានអស្យូណង់

$$L\omega = \frac{1}{C\omega} \text{ ឬ } C = \frac{1}{L\omega^2}$$

$$\text{ដោយ } L = 1 \text{ H} ;$$

$$\omega = 2\pi f = 2\pi \times 50 = 100\pi \text{ rad/s}$$

គេបាន

$$C = \frac{1}{1 \times (100\pi)^2} = \frac{1}{10^4 \pi^2} = \frac{1}{10^5} = 10^{-5} \text{ F}$$

$$C = 10^{-5} \text{ F } \cdot$$

គណនាអាំងតង់ស៊ីតេប្រសិទ្ធិនៃចរន្ត

$$\text{តាមរូបមន្ត } V = ZI \Rightarrow I = \frac{V}{Z}$$

$$\text{ដោយ } V = 115 \text{ V}$$

$$\text{ករណីអស្យូណង់ } Z = R = 1 \Omega$$

គេបាន

$$I = \frac{115}{1} = 115 \text{ A}$$

$$I = 115 \text{ A } \cdot$$

ប្រឡងសញ្ញាបត្រមធ្យមសិក្សាទុតយភូមិ
សម័យប្រឡង: ០៤ សីហា ២០១៤
វិញ្ញាសា: ភូមិវិទ្យា (ថ្នាក់វិទ្យាសាស្ត្រសង្គម)
រយៈពេល: ៩០ នាទី ពិនុ ៧៥

ប្រធាន

- I. តើការចេះភាសាផ្សេងៗទៀត ក្រៅពីភាសាជាតិខ្លួន ផ្តល់ផលប្រយោជន៍យ៉ាងណាខ្លះចំពោះខ្លួនឯងនិងចំពោះសង្គមជាតិ ?
- II. នៅកម្ពុជាកសិករផលិតស្រូវមានចំនួនច្រើនជាងគេ។ តើមានការងារអ្វីផ្សេងៗទៀត ក្រៅពីការធ្វើស្រូវវស្សា ?
- III. អភិវឌ្ឍន៍ស្ថាន ថ្នល់ គឺកាត់បន្ថយភាពក្រីក្ររបស់ប្រជាជន។ ចូរពន្យល់ដោយលើកឧទាហរណ៍មកបញ្ជាក់។
- IV. នៅកម្ពុជាការដាំដុះកៅស៊ូមានការកើនឡើង។ តើដំណាំកៅស៊ូផ្តល់សារៈសំខាន់អ្វីខ្លះ ?
- V. ចូររៀបរាប់ពីសារៈសំខាន់នៃការអនុវត្តគោលនយោបាយបែងចែកដីធ្លីនៅកម្ពុជា។
- VI. ហេតុអ្វីបានជាគេថា វិស័យទេសចរណ៍ជាឧស្សាហកម្មគ្មានផ្សេង ?

កំណែភូមិវិទ្យា

- I. ការចេះភាសាផ្សេងៗទៀតក្រៅពីភាសាជាតិខ្លួន ផ្តល់ផលប្រយោជន៍ :
 ១. ចំពោះខ្លួនឯង
 - ងាយស្រួលក្នុងការទាក់ទងគ្នាជាមួយប្រទេសនានា(ទេសចរណ៍, ការងារ.....)
 - ងាយស្រួលក្នុងការស្រាវជ្រាវ លើឯកសារបរទេស
 - ងាយស្រួលក្នុងការរៀនសូត្រ
 - ងាយស្រួលក្នុងការពង្រឹងចំណេះដឹង សមត្ថភាពនានា
 - ងាយស្រួលក្នុងការចាប់យកមុខរបរ ឬធ្វើការងារ
 - ងាយស្រួលក្នុងការចាប់យកបច្ចេកវិទ្យាព័ត៌មានវិទ្យា

- II. ចំពោះសង្គមជាតិ
 - ងាយស្រួលផ្លាស់ប្តូរបទពិសោធរវាងប្រទេស និងប្រទេស
 - សម្បូរអ្នកមានចំណេះដឹងសម្រាប់អភិវឌ្ឍសង្គម
 - ផ្លាស់ប្តូរអរិយធម៌រវាងជាតិ និងជាតិ
 - ងាយស្រួលក្នុងការផ្សព្វផ្សាយអរិយធម៌ប្រទេសយើង
 - ផ្តល់ទីផ្សារការងារដល់ប្រជាជនក្នុងតំបន់និងពិភពលោក
 - សេដ្ឋកិច្ចជាតិមានការអភិវឌ្ឍលឿន។
- II. ក្រៅពីការធ្វើស្រូវវស្សា កសិករកម្ពុជាមានការងារផ្សេងៗទៀតដូចជា :
 - ចិញ្ចឹមសត្វ (មាន់ ទា គោ ក្របី ជ្រូក.....)
 - នេសាទ : ចិញ្ចឹមត្រី វារីវប្បកម្ម.....
 - បន្លែបង្ការមជ្ឈិម
 - លក់ដូរ : (ជំនួញតូចតាច)
 - ជាកម្មករ : សំណង់ រោងចក្រ
 - ឡើងភ្នំ
 - សិប្បកម្ម (តម្បាញ ចម្លាក់ ក្នុងឆ្នាំង ជាងដែក កញ្ជីល្អី.....)
 - រកអនុផលព្រៃឈើ (ជ័រ វល្លី ផ្កា...)
 - ស្រែប្រាំង
 - ការងារផ្សេងៗ (កម្មករចំណាកស្រុកតាមរដូវដើម្បីរកការងារធ្វើ)។
- III. អភិវឌ្ឍន៍ស្ថានថ្នល់ គឺកាត់បន្ថយភាពក្រីក្ររបស់ប្រជាជន ។

ពន្យល់ :

 - **អភិវឌ្ឍវិស័យកសិកម្ម:** ជួយដោះដូរកសិករទៅកាន់ទីផ្សារមានភាពងាយស្រួល និងជួយជំរុញកសិកម្មឱ្យមានការរីកចម្រើន។
 - ឧទាហរណ៍ : ស្រូវ អង្ករ ជំទូង ពោត សណ្តែក ផ្លែឈើ សត្វស្រុក.....

• **អភិវឌ្ឍឧស្សាហកម្ម:** ជួយដឹកជញ្ជូនរូបធាតុដើម និងផលិតផលសម្រេចទៅកាន់រោងចក្រនិងទៅទីផ្សារក្នុង និងក្រៅប្រទេសបានទាន់ពេលវេលា។

ឧទាហរណ៍ ៖ កៅស៊ូ សម្លៀកបំពាក់។

• **ពាណិជ្ជកម្ម:** ងាយស្រួលចែកចាយផលិតផលសម្រេច នាំចេញ នាំចូល ឆាប់រហ័ស ទាន់ពេលវេលាអស់សោហ៊ុយតិច ។

• **គមនាគមន៍:** មានផ្លូវគ្រប់ខ្នាតខ្វែងងាយស្រួលធ្វើការងារ ផ្តល់ការងារដល់ប្រជាជនបានច្រើនផ្នែកសេវាដឹកជញ្ជូន។

• **ទេសចរណ៍:** ទាក់ទាញទេសចរ ទាំងក្នុង និងក្រៅស្រុក ដោយសារការធ្វើដំណើរបានឆាប់រហ័សតម្លៃថោកមានជាសុភាព សុវត្ថិភាពដល់ទេសចរ ។

• **ផ្នែកសុខាភិបាល:** ជួយសម្រួលក្នុងការដឹកជញ្ជូនអ្នក ជំងឺ ទៅកាន់មន្ទីរពេទ្យ មណ្ឌលសុខភាព បានទាន់ពេលវេលា កាត់បន្ថយគ្រោះថ្នាក់ ឬស្លាប់របស់ប្រជាជន ។

សន្និដ្ឋាន៖ ស្ថានភាពលើកចម្រើន គឺបានជួយដល់គ្រប់វិស័យទាំងអស់ដែលធ្វើឱ្យប្រជាជនមានការងារធ្វើទទួលបានប្រាក់កម្រៃមានជីវភាពកាន់តែប្រសើរឡើងគឺជួយកាត់បន្ថយភាពក្រីក្ររបស់ប្រជាជន ។

IV. នៅកម្ពុជាការដាំដុះកៅស៊ូ មានការកើនឡើង ដំណាំនេះផ្តល់សារៈសំខាន់ដូចជា៖

- ផ្តល់ជីវកៅស៊ូសម្រាប់បម្រើដល់ឧស្សាហកម្មក្នុងស្រុក និងការនាំចេញ
- ផ្តល់ការងារជូនប្រជាជនបានច្រើន
- កាត់បន្ថយការធ្វើចំណាកស្រុករបស់ប្រជាជន
- កាត់បន្ថយការកាប់ព្រៃឈើ អុស ធូលី សម្រាប់ដុត
- ជួយការពារបរិស្ថាន សំណឹកដី ការហូរច្រោះដី
- កាត់បន្ថយការប្រែប្រួលអាកាសធាតុ
- ផ្តល់ប្រាក់ចំណូលដល់សេដ្ឋកិច្ចជាតិ និងប្រជាជនមានជីវភាពល្អប្រសើរ
- បង្កើតគម្របបែតង ជំនួសការបាត់បង់ព្រៃឈើ

V. សារៈសំខាន់នៃការអនុវត្តគោលនយោបាយបែងចែកដីធ្លីនៅកម្ពុជា គឺ៖

- ធ្វើឱ្យប្រជាជនទទួលបានកម្មសិទ្ធិស្របច្បាប់ក្នុងការកាន់កាប់ដីធ្លី
- ងាយស្រួលក្នុងការធ្វើអាជីវកម្ម ៖ ដំណាំឧស្សាហកម្ម កសិកម្ម
- រួមចំណែកក្នុងការកាត់បន្ថយភាពក្រីក្រដោយផ្ទាល់
- ប្រើប្រាស់កម្លាំងពលកម្មដែលនៅទីនេះប្រកបដោយប្រសិទ្ធភាព
- រួមចំណែកកាត់បន្ថយវិវាទដីធ្លី
- កាត់បន្ថយបន្ទុកផ្នែករដ្ឋបាល និងតុលាការ
- ធ្វើឱ្យប្រសើរឡើងនូវទំនាក់ទំនងសង្គម នៅតាមមូលដ្ឋាន
- ធ្វើឱ្យសេដ្ឋកិច្ចជាតិរីកចម្រើន
- កាត់បន្ថយគម្លាតរវាងភាពគ្មានដី និងភាពក្រីក្រ (អ្នកមាន និងអ្នកគ្មានដី)។

VI. វិស័យទេសចរណ៍ ជាឧស្សាហកម្មគ្មានផ្សែងព្រោះវិស័យទេសចរណ៍បង្កើតការងារដល់ប្រជាជន ៖

- សណ្ឋាគារ និងផ្ទះសំណាក់
- ផ្ទះសម្បែងប្រជាជនតាមមូលដ្ឋានបែបប្រពៃណី
- មធ្យោបាយដឹកជញ្ជូនធម្មតា៖ រថយន្ត តុកតុក ម៉ូតូឌុប កប៉ាល់ រថភ្លើង....។
- មធ្យោបាយដឹកជញ្ជូនបែបបុរាណ៖ កង់ រទេះគោ រទេះសេះ ជំរី
- ភោជនីយដ្ឋាន
- ការលក់ដូរវត្ថុអនុស្សាវរីយ៍
- មគ្គុទេសក៍ទេសចរ
- ជំរុញការងារកសិកម្មសម្រាប់ផ្គត់ផ្គង់ភោជនីយដ្ឋាន
- ជំរុញការងារសិប្បកម្ម

សន្និដ្ឋាន៖ វិស័យទេសចរណ៍ធ្វើឱ្យប្រជាជន មានការងារធ្វើ មានប្រាក់ចំណូលដូចវិស័យឧស្សាហកម្មដែរ។ ដូច្នេះទើបគេថាវិស័យទេសចរណ៍ជាឧស្សាហកម្មគ្មានផ្សែង ។

ប្រឡងសញ្ញាបត្រមធ្យមសិក្សាមុតយក្សមី

សម័យប្រឡង: ០៤ សីហា ២០១៤

វិញ្ញាសា : ប្រវត្តិវិទ្យា(ថ្នាក់វិទ្យាសាស្ត្រសង្គម)

រយៈពេល : ៩០ នាទី ពិន្ទុ :

ប្រធាន

- I. ពណ៌នាអំពីទិដ្ឋភាពវិជ្ជមាន និងអវិជ្ជមាននៃសកលភាវូបនីយកម្ម។
- II. តើព្រះបាទសម្តេច នរោត្តម សីហនុ និងសម្តេច ហ៊ុន សែន មានតួនាទីអ្វីខ្លះក្នុងការបញ្ចប់សង្គ្រាមនៅកម្ពុជា ?
- III. តើអាស៊ានជាអ្វី ហើយមានសារៈសំខាន់អ្វីខ្លះសម្រាប់កម្ពុជា ?

កំណែប្រវត្តិវិទ្យា

I. ពណ៌នាអំពីទិដ្ឋភាពវិជ្ជមាន និងអវិជ្ជមាននៃសកលភាវូបនីយកម្ម ៖

១. ទិដ្ឋភាពវិជ្ជមាន

- ធ្វើឱ្យមានការរីកចម្រើនផ្នែកសេដ្ឋកិច្ច (កសិកម្ម ឧស្សាហកម្ម ពាណិជ្ជកម្ម ទេសចរណ៍...)និងសង្គម (វប្បធម៌ សិល្បៈ...)
- អភិវឌ្ឍផ្នែកបច្ចេកវិទ្យាទំនើប (បង្កើតគ្រឿងម៉ាស៊ីន ស្វ័យប្រវត្តិផ្សេងៗ)
- ធ្វើឱ្យមានការរីកចម្រើនផ្នែកទូរគមនាគមន៍អន្តរជាតិ (ទូរសព្ទ ទូរទស្សន៍ អ៊ីនធឺណែត)
- បង្កើតសេដ្ឋកិច្ចទីផ្សារសេរី(មានការប្រកួតប្រជែង
- មានទំនាក់ទំនងល្អនៅក្នុងទំនាក់ទំនងការបរទេស
- បង្កើតកិច្ចសហប្រតិបត្តិការល្អ ដើម្បីដោះស្រាយរាល់បញ្ហាដែលបង្កការគំរាមកំហែងដល់ពិភពលោកឱ្យទាន់ពេលវេលា (បរិស្ថាន ជំងឺឆ្លង សន្តិសុខ កំណើនប្រជាជន ...)

- មានភាពងាយស្រួលក្នុងការធ្វើប្តូរសំបូរលំនៅដ្ឋានរបស់ប្រជាជននៅលើសកលលោក។
- II. ទិដ្ឋភាពអវិជ្ជមាន
 - ប្រទេសតូចតាចត្រូវបាត់បង់អធិបតេយ្យរបស់ខ្លួននៅចំពោះមុខប្រទេសមហាអំណាច(អ៊ុយក្រែន អ៊ីរ៉ាក់ លីប៊ី...)
 - មានការជ្រៀតជ្រែកកិច្ចការផ្ទៃក្នុងពីសំណាក់ប្រទេសមហាអំណាចមកលើប្រទេសទន់ខ្សោយ ដែលធ្វើឱ្យមានការផ្លាស់ប្តូរនៅក្នុងវិស័យនយោបាយ សេដ្ឋកិច្ចសង្គម
 - បង្កឱ្យមានសង្គ្រាមរវាងរដ្ឋ និងរដ្ឋ (អ៊ីស្រាអែល និងប៉ាលេស្ទីន)
 - ធ្វើឱ្យមានការរីកសាយភាយយ៉ាងខ្លាំង នូវបច្ចេកវិទ្យាយោធាទំនើបដែលបង្កការគំរាមកំហែងដល់ពិភពលោក
 - កំណើនប្រជាជនឱ្យមានបញ្ហាចោទដល់សេដ្ឋកិច្ច និងសង្គម
 - ប្រព័ន្ធផ្កាយរណបក៏អាចជាប្រភពបញ្ហាដែលធ្វើឱ្យរដ្ឋាភិបាលរឹតតែបាត់បង់ប្រសិទ្ធភាពក្នុងការគ្រប់គ្រងប្រព័ន្ធព័ត៌មានទៀត។
- II. ព្រះបាទសម្តេច នរោត្តម សីហនុ និង សម្តេច ហ៊ុន សែនមានតួនាទីសំខាន់ក្នុងការបញ្ចប់សង្គ្រាមនៅកម្ពុជា ៖
 - ១. តួនាទីសម្តេច នរោត្តម សីហនុ
 - ជាតំណាងចលនាត្រីភាគី : ចលនាត្រីភាគីរួមមានចលនាតស៊ូរបស់សម្តេចនរោត្តម សីហនុ ចលនាតស៊ូរបស់លោកស៊ីនសាន និងចលនាតស៊ូរបស់ខ្មែរក្រហម។
 - ជាប្រធានក្រុមព្រឹក្សាជាតិជាន់ខ្ពស់(SNC)

• ជាអ្នកផ្ដើមគំនិតឱ្យមានកិច្ចចរចាបញ្ចប់សង្គ្រាមនៅកម្ពុជាដែលនាំឱ្យមានកិច្ចព្រមព្រៀង ២៣ តុលា ១៩៩១ ដើម្បីបញ្ចប់សង្គ្រាម

• ជាបិតាផ្សះផ្សាជាតិ បង្រួបបង្រួមជាតិ។ ជាក់ស្ដែងក្រោយការបោះឆ្នោតឆ្នាំ១៩៩៣ ប្រទេសកម្ពុជាមានវិបត្តិនយោបាយគឺការបែងចែកអំណាចនៃគណបក្សនយោបាយពីរគឺ គណបក្សហ៊្វុន ស៊ិន ប៉ុច និងគណបក្សប្រជាជន។ នៅពេលនោះសម្តេច នរោត្តម សីហនុ បានរិះរកមធ្យោបាយមួយគឺការបង្កើតគណរដ្ឋមន្ត្រីដែលមាននាយករដ្ឋមន្ត្រីពីររូប ដែលធ្វើឱ្យប្រទេសកម្ពុជាបានទទួលសុខសន្តិភាព។

២. តួនាទីសម្តេចនាយករដ្ឋមន្ត្រីហ៊្វុន សែន

• ជាតំណាងរដ្ឋាភិបាល នៃរបបសាធារណរដ្ឋប្រជាមានិតកម្ពុជា និងរដ្ឋកម្ពុជាក្រោយមកជានាយករដ្ឋមន្ត្រីនៃព្រះរាជាណាចក្រកម្ពុជា

• ផ្ដួចផ្ដើមឱ្យមានកិច្ចចរចាបញ្ចប់សង្គ្រាមនៅកម្ពុជាដោយអញ្ជើញចូលរួមគ្រប់ភាគីកិច្ចចរចា មិនថាតែនៅក្នុងប្រទេសឬនៅក្រៅប្រទេសដូចជានៅទីក្រុងហ្សាកាតា ប្រទេស ឥណ្ឌូណេស៊ី ប្រទេសបារាំង ឬប្រទេសនៅក្រៅទ្វីបអឺរ៉ុប ផ្សេងទៀតជាដើម។

• ចូលរួមកិច្ចចរចាសន្តិភាព ២៣ តុលា ១៩៩១ដែលនាំឱ្យប្រទេសកម្ពុជាឈានទៅដល់ការបោះឆ្នោតឆ្នាំ ១៩៩៣

• ក្រោយឆ្នាំ១៩៩៣ សម្តេចបានព្រមព្រាងធ្វើសមាហរណកម្មដើម្បីបញ្ចប់វិបត្តិនយោបាយនៅកម្ពុជាដោយកម្ទេចអង្គការចាត់តាំងនយោបាយ និងយោធារបស់ខ្មែរក្រហមក្នុងឆ្នាំ១៩៩៨ ។

III. អាស៊ានជាសមាគមប្រជាជាតិអាស៊ីអាគ្នេយ៍បង្កើតឡើងដើម្បី

• ពន្លឿនវិស័យសេដ្ឋកិច្ច វិទ្យាសាស្ត្រអប់រំ និងដោះស្រាយបញ្ហាផ្សេងៗប្រកបដោយសន្តិវិធី ។

• ប្រមូលផ្តុំ ទីផ្សារអាស៊ីអាគ្នេយ៍ដើម្បីអភិវឌ្ឍទីផ្សារអន្តរជាតិ ជំរុញការអភិវឌ្ឍសង្គមវប្បធម៌នៅក្នុងតំបន់តាមរយៈកម្មវិធីសហប្រតិបត្តិការ ការពារ ស្ថិរភាពនយោបាយ សេដ្ឋកិច្ចក្នុងតំបន់និងទប់ទល់គ្នាប្រយោជន៍មហាអំណាចធំៗ

ការចូលជាសមាជិកអាស៊ានបានបង្កលក្ខណៈងាយស្រួលឱ្យ ប្រទេសកម្ពុជាមានលទ្ធភាពច្រើនក្នុងការរកមធ្យោបាយទំនាក់ទំនងពាណិជ្ជកម្មលើការនាំចេញ នាំចូល ពីព្រោះអាស៊ានមានទីផ្សារធំហើយនៅជិត ងាយស្រួលដឹកជញ្ជូនទំនិញ ។ លើសពីនេះប្រទេសកម្ពុជាអាចទាក់ទាញវិនិយោគទុនបរទេស ចូលមកធ្វើវិនិយោគលើវិស័យផ្សេងៗ និងអាចកសាងសេដ្ឋកិច្ចរបស់ខ្លួនយ៉ាងឆាប់រហ័សព្រោះ ៖

- កម្ពុជាលែងព្រួយបារម្ភចំពោះការគំរាមកំហែងផ្នែកសន្តិសុខ និងលែងនៅឯក
- កម្ពុជាមានសន្តិសុខនិងសេរីភាព
- ប្រជាជនកម្ពុជាអាចធ្វើដំណើរដោយសេរីក្នុងតំបន់
- កម្ពុជាអាចចូលរួមដោះស្រាយបញ្ហាផ្សេងៗជាមួយអាស៊ាន
- បញ្ហាព្រំដែនត្រូវបានចាត់ទុកជាអាទិភាពក្នុងការដោះស្រាយដោយសន្តិវិធី
- មានការផ្លាស់ប្តូរផ្នែកចំណេះដឹង សង្គមកិច្ច វប្បធម៌ប្រពៃណី ទំនៀមទម្លាប់របស់ប្រទេសជាសមាជិកទាំងអស់
- ផ្លាស់ប្តូរផ្នែកធនធានមនុស្ស វិទ្យាសាស្ត្រ និងបច្ចេកទេសថ្មីៗបន្ថែមទៀត
- ផ្លាស់ប្តូរគ្នាទៅវិញទៅមកផ្នែកវិស័យអប់រំ វិទ្យាសាស្ត្រ បច្ចេកវិទ្យា

- កម្ពុជានឹងទទួលបាននូវការខ្ចីប្រាក់ដ៏ច្រើនពីធនាគារអភិវឌ្ឍន៍អាស៊ី និងបណ្តាប្រទេសជាមិត្តទាំង៩ ក្នុងអត្រាការប្រាក់ទាបហើយមានរយៈពេលយូរ
 - កម្ពុជានឹងលេចមុខមាត់លើឆាកអន្តរជាតិ មានមុខមាត់ជាថ្មីស្មើនឹងប្រទេសក្នុងសមាគមអាស៊ាន និងមានសិទ្ធិធ្វើប្រតិបត្តិការរួមគ្នាដោយសមភាព
 - កម្ពុជានឹងទទួលបានផលចំណេញយ៉ាងច្រើន ទាំងផ្នែកកិច្ចការនយោបាយការបរទេស និងកិច្ចការសេដ្ឋកិច្ច
 - ក្រោយពីចូលអាស៊ាន កម្ពុជាបានយល់ដឹង និងទទួលបាននូវបទពិសោធន៍ពីខ្លឹមសារសំខាន់ៗនៃតំបន់និយម និងសកលនិយមព្រមទាំងយល់នូវទំនាក់ទំនងការទូត
 - ប្រទេសកម្ពុជាបានចំណេញខាងនយោបាយ និងមានឱកាសស្រូបយកនូវអត្ថប្រយោជន៍ទាំងផ្នែកសេដ្ឋកិច្ចអាស៊ានក៏ដូចជាសមាគមអន្តរជាតិ។
- ទន្ទឹមនឹងផលប្រយោជន៍ខាងលើ កម្ពុជាប្រឈមនឹងផលវិបាក ៖
- ការខ្វះធនធានមនុស្ស និងវិទ្យាសាស្ត្របច្ចេកទេសនៅមានកម្រិតទាប
 - ទំនិញនាំចេញតិចជាងនាំចូល ហើយក្លាយជាទីផ្សាររបស់គេ
 - ប្រទេសកម្ពុជាមិនអាចជាដៃគូប្រឡងប្រជែងសេដ្ឋកិច្ចជាមួយបណ្តាប្រទេសនៅអាស៊ានមួយចំនួនបានឡើយ។
 - សមាហរណកម្មកម្ពុជាទៅក្នុងតំបន់ និងពិភពលោក ជាពិសេសចូលជាសមាជិកអាស៊ាន ដើម្បីរក្សាស្ថិរភាពនយោបាយ និងការអភិវឌ្ឍនៅកម្ពុជា។

ប្រឡងសញ្ញាបត្រមធ្យមសិក្សាទុតយភូមិ
សម័យប្រឡង: ៤ សីហា ២០១៤
វិញ្ញាសា: សីលធម៌-ពលរដ្ឋវិជ្ជា
(ថ្នាក់វិទ្យាសាស្ត្រសង្គម)
រយៈពេល: ៩០ នាទី ពិន្ទុ ៧៥

ប្រធាន

I. កិច្ចការក្នុងគ្រួសារ និងការអប់រំចិញ្ចឹមបីបាច់ថែរក្សាកូន ជាភារកិច្ចរបស់បុរសនារី ។ ចូរពន្យល់ដោយលើកឧទាហរណ៍មកបញ្ជាក់ ។

II. តើគ្រួសារ សាលារៀន និងសង្គមត្រូវយកចិត្តទុកដាក់ចំពោះកុមារគ្រប់រូបដូចម្តេចខ្លះ ដើម្បីឱ្យកុមារមានការអភិវឌ្ឍពេញលេញ ?

III. ជំរឿនផ្តល់ទិន្នន័យដ៏មានប្រយោជន៍ និងតម្រង់ទៅរកតម្រូវការចាំបាច់។ តើការធ្វើជំរឿនផ្តល់ប្រយោជន៍អ្វីខ្លះដល់ក្រសួងអប់រំ យុវជន និងកីឡា ?

IV. បច្ចុប្បន្ននេះ មនុស្សលោកបាន និងកំពុងបំផ្លិចបំផ្លាញបរិស្ថានយ៉ាងធ្ងន់ធ្ងរ ។ ចូរពន្យល់ពីប្រភពនៃការបំពុលខ្យល់ ការបំពុលទឹក និងការបំពុលសូរសំឡេង ។

V. គុណធម៌ជាអ្វី ? គុណធម៌ចែកចេញជាប៉ុន្មានបែប ? អ្វីខ្លះ ? ចូរពន្យល់ដោយលើកឧទាហរណ៍មកបញ្ជាក់ ។

VI. តើទំនួលខុសត្រូវមានប៉ុន្មានបែប ? អ្វីខ្លះ ? ចូរពន្យល់ទំនួលខុសត្រូវផ្នែក សីលធម៌ដោយលើកឧទាហរណ៍មកបញ្ជាក់ ។

កំណែសីលធម៌-ពលរដ្ឋវិជ្ជា

I. អនុសញ្ញាស្តីពីការលុបបំបាត់រាល់ទម្រង់នៃការរើសអើងប្រឆាំងនឹងនារីភេទក្នុងមាត្រា៥ ចែងថា “ កិច្ចការក្នុងគ្រួសារនិងការអប់រំចិញ្ចឹមបីបាច់ថែរក្សាកូនជាភារកិច្ចរបស់បុរសនារី ” ។

ខ្លឹមសារនេះបង្ហាញគោលការណ៍ស្តីពីការគោរពចំពោះភាពថ្លៃថ្នូររបស់បុរសនិងស្ត្រីក្នុងជីវភាពសង្គមសេដ្ឋកិច្ច និងភាពរុងរឿងរបស់សង្គមនិងគ្រួសារ។ ដូច្នេះរវាងឪពុកនិងម្តាយ ស្វាមីនិងភរិយា បុរសនិងស្ត្រីមានភារកិច្ចរួមគ្នាដោយគ្មានការរើសអើស ប្រកាន់តួនាទី ក្នុងការបំពេញកិច្ចការក្នុងគ្រួសារ និងការអប់រំចិញ្ចឹមបីបាច់ថែរក្សាកូន ។

ភារកិច្ចមានដូចតទៅ ៖

- ផ្តល់កំណើតនិងរក្សាជីវិតកូន
- ស្វែងរកទ្រព្យដើម្បីផ្គត់ផ្គង់ជីវភាពគ្រួសារ
- គ្រប់គ្រង និងរក្សាសុវត្ថិភាពក្នុងគ្រួសារនិងចៀសវាងអំពើហិង្សា
 - បញ្ជូនកូនទៅសាលារៀនឱ្យទទួលបានការអប់រំនិងបណ្តុះបណ្តាលកូនឱ្យក្លាយជាពលរដ្ឋល្អ មានជំនាញវិជ្ជាជីវៈ
 - ផ្តល់គំរូល្អដល់កូនក្នុងការអប់រំសុខដ៏ធម៌ សីលធម៌គោរពច្បាប់សង្គម និងការជួយរំលែកកិច្ចការផ្ទះទៅវិញទៅមក
 - អប់រំកូនឱ្យថែរក្សាប្រពៃណី ទំនៀមទម្លាប់ វប្បធម៌ឱ្យគង់វង្ស
 - បីបាច់ថែរក្សាកូនប្រកបដោយព្រហ្មវិហារធម៌
 - ថែទាំ និងលើកកម្ពស់សុខភាពផ្លូវកាយ ផ្លូវចិត្តនិងផ្លូវបញ្ញាស្មារតីរបស់កូន
 - ជំរុញ និងលើកទឹកចិត្ត ចំពោះភាពតស៊ូព្យាយាមរបស់កូន
 - ផ្តល់សិទ្ធិសេរីភាពដល់កូនក្នុងការធ្វើសេចក្តីសម្រេចចិត្តទាក់ទងនឹងការរៀបចំអនាគតរបស់គេមានការជ្រើសរើសមុខវិជ្ជាសិក្សា មុខរបរ គូស្រករ ជាដើម
 - ចែកមរតកដល់កូនទៅតាមលទ្ធភាព នៅពេលកូនបែកចេញមានគ្រួសារ។

ឧទាហរណ៍៖ ឪពុកម្តាយផ្តល់កំណើតឱ្យកូន ផ្តល់
ឈ្មោះឱ្យកូន ត្រូវរួមគ្នាដោយគ្មានការរើសអើងក្នុងការ
ផ្តល់ចំណីអាហារតាមតម្រូវការ យកកូនទៅសាលារៀន
ព្យាបាលកូនពេលកូនឈឺ រៀបចំកូនឱ្យមានមុខរបរ
ផ្សំផ្គុំកូនឱ្យមានគូស្រករ...។

II. ដើម្បីឱ្យកុមារមានការអភិវឌ្ឍពេញលេញ គ្រួសារ
សាលារៀន និងសង្គម ត្រូវយកចិត្តទុកដាក់ចំពោះ
កុមារគ្រប់រូប ដូចមានរៀបរាប់ខាងក្រោមនេះ ៖

១. ភារកិច្ចរបស់គ្រួសារ

• ចិញ្ចឹមបីបាច់ថែរក្សាកុមារឱ្យមានការលូតលាស់
កាយសម្បទា បញ្ញា និងសញ្ជាតនា/ចិត្ត បំពេញតម្រូវ
ការក្នុងការរៀនសូត្ររបស់កុមារ (ឧបត្ថម្ភសម្ភារៈ និង
ស្មារតី)

• អប់រំកូនឱ្យមានសុដីវធម៌ សីលធម៌ ចេះគោរពសិទ្ធិ
អ្នកដទៃ ថែរក្សាទំនៀមទម្លាប់ បន្តវប្បធម៌គ្រួសារ

២. ភារកិច្ចរបស់សាលារៀន

• ផ្តល់ចំណេះដឹងក្នុងមុខវិជ្ជានានា
• បណ្តុះបំណិនទូទៅ និងបំណិនវិជ្ជាជីវៈតាមរយៈ
ការអនុវត្តសកម្មភាពជាក់ស្តែង

• បណ្តុះឥរិយាបថត្រឹមត្រូវ សមស្របតាមតម្រូវការ
ក្នុងការអភិវឌ្ឍសង្គម

៣. ភារកិច្ចរបស់សង្គម

• ឧបត្ថម្ភគាំទ្រការអប់រំរបស់សាលារៀនដូចជា ជួយ
ផ្គត់ផ្គង់ហេដ្ឋារចនាសម្ព័ន្ធ ការផ្គត់ផ្គង់គ្រួសារការផ្គត់ផ្គង់
សម្ភារៈសិក្សា រួមទាំងការបំពេញសំណូមពរផ្សេងៗទៀត
របស់សាលារៀន

• បង្កលក្ខណៈឱ្យកុមារមានភាពកក់ក្តៅនិងសុវត្ថិ
ភាពក្នុងការរស់នៅ តាមរយៈការការពារសន្តិសុខ
សណ្តាប់ធ្នាប់សាធារណៈ ការថែរក្សាអនាម័យ សុខភាព

• ផ្តល់ឧកាសការងារសម្រាប់កុមារដែលបានបញ្ចប់
ការសិក្សា

• បំបាត់ចោលការរើសអើង ការកេងប្រវ័ញ្ចន៍លើ
កុមារ

សន្និដ្ឋាន៖ មជ្ឈដ្ឋានទាំងបីខាងលើ គឺគ្រួសារ សាលា
រៀន និងសង្គម ត្រូវមានទំនាក់ទំនងល្អ និងជិតស្និទ្ធ ជា
មួយគ្នា ដើម្បីធានាការលូតលាស់និងរីកចម្រើនពេញ
លេញតាមសក្តានុពលរបស់កុមារ ។

III. ជំរឿនបានផ្តល់ទិន្នន័យដ៏មានប្រយោជន៍ ដូចជា
ព័ត៌មានអំពីនិន្នាការកំណើនប្រជាជន រចនាសម្ព័ន្ធភាព
អាយុ កម្រិតអាយុកាល អត្រាមរណៈប្រមាណ អត្រា
កំណើត ចលនាបម្លាស់ទីលំនៅ និន្នាការនគរូបនីយកម្ម
និងចរិតលក្ខណៈដទៃទៀតរបស់ប្រជាជន ។

ជំរឿនតម្រង់ទិសទៅរកការបំពេញតម្រូវការចាំ
បាច់ របស់ប្រទេសជាតិមួយមានដូចជាតម្រូវការក្នុងការ
លុបបំបាត់អនត្តរភាព តម្រូវការក្នុងការកាត់បន្ថយភាព
ក្រីក្រ តម្រូវការក្នុងការអភិវឌ្ឍសហគមន៍ តម្រូវការក្នុង
ការប្រយុទ្ធប្រឆាំងនឹងអំពើពុករលួយជាដើម ។ល។

ការធ្វើជំរឿនបានផ្តល់ប្រយោជន៍ចំពោះក្រសួង
អប់រំ យុវជន និងកីឡា តាមរយៈការផ្តល់ទិន្នន័យអំពី៖

- ចំនួនកុមារ (ពី០ឆ្នាំ ដល់ ១៨ឆ្នាំ) សរុប ធៀបនឹង
ចំនួនមនុស្សពេញវ័យសរុប
- ចំនួនកុមារដែលដល់អាយុចូលរៀននិងចំនួន
កុមារដែលបានរៀនចប់បឋមសិក្សា
- ចំនួនគ្រូបង្រៀនដែលមាន ធៀបនឹងចំនួនសិស្ស
ដែលកំពុងរៀនក្នុងសាលា
- ចំនួនសាលារៀនតាមកម្រិតសិក្សានីមួយៗ ដែល
មាននៅតាមមូលដ្ឋាន ឬតំបន់នីមួយៗ
- ចំនួនបន្ទប់រៀនដែលមាននៅតាមសាលារៀននៅ
មូលដ្ឋាននីមួយៗ

- ចំនួនកុមារតាមកម្រិតអាយុនីមួយៗដែលកំពុងសិក្សា និងដែលនៅក្រៅសាលា
- កម្រិតជីវភាពរបស់ប្រជាជនទៅតាមមូលដ្ឋាននីមួយៗ
- សិស្សមានចំនួនច្រើននៅតំបន់មួយចំនួនដែលទាមទារសង់បន្ទប់រៀន
- តាមរយៈការវិភាគទិន្នន័យសំខាន់ៗដែលទទួលបានពីការធ្វើជំរឿន ក្រសួងអប់រំ យុវជន និងកីឡាមានលទ្ធភាពនឹងបំពេញបានតម្រូវការចាំបាច់របស់មូលដ្ឋានឬតំបន់នីមួយៗ តាមរយៈការលើកនិងអនុវត្តផែនការបន្តសម្រាប់ការអភិវឌ្ឍវិស័យអប់រំ ។

IV. បច្ចុប្បន្ន មនុស្សលោកបានបំផ្លាញបរិស្ថានយ៉ាងធ្ងន់ធ្ងរ ។ ការបំពុលខ្យល់មានន័យថាការកាត់បន្ថយគុណភាពនៃខ្យល់ដកដង្ហើមសម្រាប់ទ្រទ្រង់ជីវិតមនុស្សសត្វ និងរុក្ខជាតិ ដោយការបំផ្លាញឧស្ម័នអុកស៊ីសែន ហើយជំនួសវិញដោយឧស្ម័នពុលនានាមានឧស្ម័នកាបូនិក ឧស្ម័នអ៊ីដ្រូកាបូនជាដើម ។

១. ការបំពុលខ្យល់មានប្រភពមកពី

- ចំហេះប្រភពនៃថាមពលនានាដែលបញ្ចេញផ្សែងអាចអូរទៅក្នុងបរិយាកាស នៅបណ្តាតំបន់ឧស្សាហកម្ម ។
- ចំហេះប្រេងឥន្ធនៈដែលធ្វើឱ្យមានដំណើរការម៉ាស៊ីនយានយន្តផ្សេងៗ ។
- ចំហេះផ្លូស៊ីលនៅក្នុងម៉ាស៊ីននានា ។
- ចំហេះដែលកើតមានដោយការដុតឧស សំរាមកាកសំណល់ផ្សេងៗ ។
- ឧស្ម័នពុលភាយចេញតាមរយៈការបាញ់ថ្នាំកំចាត់សត្វល្អិត ការប្រើប្រាស់សារធាតុគីមីផ្សេងៗ ការប្រើប្រាស់ម៉ាស៊ីនត្រជាក់ ការប្រើប្រាស់អាវុធគីមីក្នុងសង្គ្រាម ការបែកធ្លាយកន្លែងចំរាញ់ថាមពលនុយក្លេអ៊ែរជាដើម ។

ដើម្បីកាត់បន្ថយការបំពុលខ្យល់ គេអាចរកឃើញនិងប្រើប្រាស់វិធីផ្សេងៗ ។

២. ការបំពុលទឹក

មានន័យថាការធ្វើឱ្យទឹកបាត់បង់អុកស៊ីសែន និងបាត់បង់អនាម័យសម្រាប់ទ្រទ្រង់ជីវិតមនុស្ស សត្វ និងរុក្ខជាតិ ។ ការបំពុលទឹក(ទឹកសមុទ្រ ទឹកសាប)គឺជាបញ្ហាបរិស្ថានដ៏ធ្ងន់ធ្ងរ ពីព្រោះស្ថានប្រព័ន្ធនៅក្រោមខ្សែទឹកនៅតំបន់ទីក្រុង តំបន់ឧស្សាហកម្ម ឬកំពង់ផែនានា តែងតែរងការបំពុលជាញឹកញាប់ ពីកាកសំណល់ដែលគេមិនបានធ្វើប្រព្រឹត្តិកម្ម ឬធ្វើប្រព្រឹត្តិកម្មពុំបានត្រឹមត្រូវ ។ ក្រៅពីនោះការបំពុលទឹកមានប្រភពនៅកន្លែងធ្វើអាជីវកម្ម វ៉ែ ការបូមភក់ ការលាងនាវាដឹកប្រេងការបង្ហូរចូលទៅក្នុងទឹកនូវកាកសំណល់ពីលំនៅដ្ឋាន ឬពីកន្លែងចិញ្ចឹមសត្វ ការឆ្លាយកំពប់ប្រេងពីកប៉ាល់ ។

៣. ការបំពុលដោយសូរសំឡេង

ការរំខានអារម្មណ៍របស់មនុស្សដោយសូរសំឡេងនានាដែលមានកម្រិតលើសពីសេចក្តីត្រូវការស្តាប់របស់មនុស្សនោះ ។

ការបំពុលសំឡេងច្រើនកើតមាននៅទីក្រុងដែលប្រមូលផ្តុំដោយយានយន្តគ្រប់ប្រភេទ ។ ក្រៅពីនេះការបំពុលសំឡេង មានប្រភពពីការប្រើប្រាស់ឧបករណ៍បំពង់សំឡេងនានា ការធ្វើឱ្យផ្ទុះអាវុធនានា ការប្រើប្រាស់ឧបករណ៍ម៉ាស៊ីននានា សម្រែកហោកព្រៀវកងរំពងរបស់មនុស្ស ។

មនុស្សដែលទទួលរងការបំពុលសំឡេងមានការហៅហាត់អស់កម្លាំង មូមៅ តប់ប្រមល់ និងអាចមានការខូចសោតវិញ្ញាណទៀតផង ។

V. គុណធម៌ គឺជាសីលធម៌ ឬជាគម្លាំងមនោសញ្ចេតនាប្រកបដោយកុសលជាប់លាប់របស់បុគ្គលម្នាក់ៗ ចំពោះសង្គមដែលគេរស់នៅ ។

គុណធម៌ចែកចេញជា ២បែប គឺគុណធម៌សាមញ្ញ និងគុណធម៌ពិកំណើត ។

គុណធម៌សាមញ្ញ គឺជាគុណធម៌ដែលបានមកពីការ ហ្វឹកហាត់ និងការអប់រំ ។ ឧទាហរណ៍ ការចេះប្រមាណ ការគោរពពេលវេលា ភក្តីភាព ការគូរសម ភាពខ្ជាប់ខ្ជួន ជាដើម ។

គុណធម៌ពិកំណើតគឺជាគុណធម៌ដែលមនុស្សទទួល បានពីកំណើត ។ ឧទាហរណ៍៖សន្តានចិត្ត ចិត្តសន្តោស ចិត្តមេត្តា ការលះបង់ ការបរិច្ចាគ ជាដើម ។

VI. ទំនួលខុសត្រូវមាន២បែប គឺទំនួលខុសត្រូវផ្នែក សីលធម៌ និងទំនួលខុសត្រូវផ្នែកសង្គម ។

ទំនួលខុសត្រូវផ្នែកសីលធម៌(សីលវិជ្ជា) គឺជាទំនួល ខុសត្រូវដែលអ្នកប្រព្រឹត្តទទួលខុសត្រូវដោយផ្ទាល់ចំ ពោះមុខខ្លួនឯងនូវទង្វើដែលគេបានធ្វើទៅតាមសីល ញ្ញាណរបស់ខ្លួនគ្មានការបង្ខិតបង្ខំ គ្មានវិប្បដិសារី ។

ទំនួលខុសត្រូវផ្នែកសីលធម៌ ស្តែងចេញដោយការហ៊ាន ទទួលសារភាពដោយស្មោះត្រង់ ។

ទំនួលខុសត្រូវផ្នែកសីលធម៌មាន ២ប្រភេទគឺ

១. ទំនួលខុសត្រូវប្រកបដោយវិចារណញ្ញាណ ជា ទង្វើដែលអ្នកប្រព្រឹត្តបានធ្វើដោយដឹងជាមុន និងដោយ ពិតជាស្គាល់នូវតម្លៃសីលធម៌ នៃអ្វីគួរធ្វើ អ្វីមិនគួរធ្វើ អ្វី ជាកុសល អ្វីមិនមែនជាកុសល ។

ឧទាហរណ៍៖ កុមារម្នាក់ទទួលស្គាល់កំហុសរបស់ ខ្លួន ដោយបានសារភាព និងបញ្ជាក់អំពីមូលហេតុនៃការ ប្រព្រឹត្តទង្វើខុសឆ្គងរបស់ខ្លួន ។

២. ទំនួលខុសត្រូវដោយខ្វះវិចារណញ្ញាណ ជាទង្វើ ដែលអ្នកប្រព្រឹត្តបានធ្វើដោយការបង្ខិតបង្ខំ ការគំរាម កំហែង គ្មានសេរីភាព គ្មានលទ្ធភាពក្នុងការជ្រើសរើស នៅចំពោះមុខសីលញ្ញាណរបស់ខ្លួន ឬដោយរើរវាយ ឡប់សតិ ។

ឧទាហរណ៍ ៖ កុមារម្នាក់មិនអាចដឹងអំពីកំហុសរបស់ ខ្លួនឡើយ ដោយហេតុថា នៅពេលដែលគេប្រព្រឹត្តអំពើ ខុសឆ្គងនោះ គេកំពុងតែរងឥទ្ធិពលនៃថ្នាំញៀនដែល មនុស្សធំ បានចាក់ទៅលើរាងកាយរបស់គេ ។

